



श्रीमद्-आद्य-शंकर-भगवत्पाद-परंपरागत-मूलाम्नाय-
सर्वज्ञ-पीठम्
श्री-कांची-कामकोटि-पीठम्
जगद्गुरु-श्री-शंकराचार्य-स्वामि-श्रीमठ-संस्थानम्

श्री-कामाक्षी-विलासे स्नान-काले पठनीयाः
श्लोकाः

(१३ अध्याये ७० ८३ श्लोकाः)

स्वामि-पुष्करिणी-तीर्थं पूर्व-सिंधुः पिनाकिनी।
शिला-हृदश्चतुर्मध्यं यावत् तुंडीर-मंडलम् ॥ १ ॥

मध्ये तुंडीर-भू-वृत्तं कंपा-वेगवती-द्वयोः।
तयोर्मध्यं कामकोष्ठं कामाक्षी तत्र वर्तते ॥ २ ॥

स एव विग्रहो देव्या मूल-भूतोऽद्रि-राड्-भुवः।
नान्योऽस्ति विग्रहो देव्याः कांच्यां तन्मूल-विग्रहः ॥ ३ ॥

जगत्-काम-कला-कारं नाभि-स्थानं भुवः परम्।
पद-पद्मस्य कामाक्ष्या महा-पीठमुपास्महे ॥ ४ ॥

कामकोटिः स्मृतः सोऽयं कारणादेव चिन्नभः।
यत्र काम-कृतो धर्मो जंतुना येन केन वा।
सकृद् वाऽपि सुधर्माणां फलं फलति कोटिशः ॥ ५ ॥

यो जपेत् कामकोष्ठेऽस्मिन् मंत्रमिष्टार्थ-दैवतम्।
कोटि-वर्ण-फलेनैव मुक्ति-लोकं स गच्छति ॥ ६ ॥

यो वसेत् कामकोष्ठेऽस्मिन् क्षणार्धं वा तदर्धकम्।
मुच्यते सर्व-पापेभ्यः साक्षाद् देवी नराकृतिः ॥ ७ ॥

गायत्री-मंडपाधारं भू-नाभि-स्थानमुत्तमम्।
पुरुषार्थ-प्रदं शंभोर्बिलाभ्रं तन्नमाम्यहम् ॥ ८ ॥

यत् कुर्यात् कामकोष्ठस्य बिलाभ्रस्य प्रदक्षिणम्।
पद-संख्या-क्रमेणैव गो-गर्भ-जननं लभेत् ॥ ९ ॥

विश्व-कारण-नेत्राढ्यां श्रीमत्-त्रिपुर-सुंदरीम्।
बंधकासुर-संहर्त्रीं कामाक्षीं तामहं भजे ॥ १० ॥

परा-जन्म-दिने कांच्यां महाभ्यंतर-मार्गतः।
योऽर्चयेत् तत्र कामाक्षीं कोटि-पूजा-फलं लभेत् ॥ ११ ॥

तत् फलोत्पन्न-कैवल्यं सकृत् कामाक्षि-सेवया।
त्रि-स्थान-निलयं देवं त्रि-विधाकारमच्युतम्।
प्रति-लिंगाग्र-संयुक्तं भूत-बंधं तमाश्रये ॥ १२ ॥

य इदं प्रातरुत्थाय स्नान-काले पठेन्नरः।
द्वादश-श्लोक-मात्रेण श्लोकोक्त-फलमाप्नुयात् ॥ १३ ॥

जगद्गुरुणाम् अनुग्रहसंदेशः

एतन्नित्यपठनपरायणतया देवीभक्ताः सर्वसौभाग्यप्राप्तिपुरस्सरं देव्यनन्यसाक्षात्कारं
लभन्ताम् इत्याशास्महे।

— नारायणस्मृतिः

यात्रा-स्थानम् – गुंटूर्-मंडलम्, प्लवंग-मार्गशीर्ष-शुद्ध-षष्ठी (1967-12-07)

